



Tbilisidə Gürcüstan-Azərbaycan Ərazisi Sərhəd Əməkdaşlığı üçün “Gənc Sahibkarlar Sinerjisi (YES!) Şəbəkəsi” layihəsi çərçivəsində gələcək əməkdaşlıq üçün yerli və regional tədbirlər planına həsr olunan tədbir keçirilib.

“Report”un yerli bürosunun verdiyi xəbərə görə, toplantıda Gürcüstanın Qardabani və Saqareco, Azərbaycanın Qazax və Ağstafa rayonlarının transsərhəd əməkdaşlıq üçün prioritet istiqamətləri barədə ətraflı təqdimatlar nümayiş etdirilib.

Təqdimatlarda transsərhəd rayonların iqtisadi potensialı, sahibkarlıq sahəsində əməkdaşlığın

qurulması üçün kənd təsərrüfatı, turizm, tikinti, qida sənayesi və digər sahələri əhatə edən potensial layihələr diqqətə çatdırılıb.

Layihənin Gürcüstandakı tərəfdaşı olan Vətəndaş İnkişafı Agentliyinin (CIDA) layihə meneceri **Nino Çitorelidze**

bildirib ki, transsərhəd əməkdaşlığın gələcəkdə inkişaf etdirilməsi üçün yerli idarəetmə və donor təşkilatların dəstəyi tələb olunur: “Layihənin başa çatmasından sonra Gürcüstan və Azərbaycan arasında transsərhəd əməkdaşlığın gələcəkdə də davam etdirilməsinə çalışacağıq. Hər iki ölkənin sahibkarları arasında intensiv əməkdaşlıq var və onlar da əməkdaşlığın davam etdirilməsində çox maraqlıdırlar”.

Layihənin Azərbaycandan olan tərəfdaşı “Qərb Resurs Vətəndaş Cəmiyyətinin İnkişafına Dəstək” İctimai Birliyinin sədri **Ramil Göyüşov** gələcəkdə Qardabani və Saqareco, Qazax və Ağstafa bələdiyyələri arasında memorandumun imzalanması nəzərdə tutulub: “Transsərhəd rayonlar arasında əməkdaşlıq sahibkarlıq subyektinə aid olan bütün sahələri əhatə edir və gələcəkdə daha da genişləndirilməsi nəzərdə tutulub”.

Tədbirdə Azərbaycanın Gürcüstandakı səfirliyinin məsul əməkdaşı Aqil Həsənov, Qardabani, Saqareco, Qazax və Ağstafa rayonlarının bələdiyyə nümayəndələri, donor təşkilatların təmsilçiləri iştirak ediblər.